

ቀዳም ሥዑር

ማያዝያ 3 2007 ዓ.ም. 4/11/2015

“ወትቤ ሲኦል አይ ውእቱ ዝንቱ ዘእም ሥልጣንየ ሥጋ ለቢሶ ዘሞዐኒ፤ ሙኑ ውእቱ ዝንቱ ዘምድረ ለብሰ፤ ውእቱኬ ሰማያዊ ውእቱ።”



ንባባት ሮሜ 6:3-11፤ ጴጥ 3:15-ፍ፤ ግ.ሐ. 3:12-4:5፤ ማር 16:17

ምስባክ: አንስ ሰከብኩ ወኖምኩ፤ ወተንሣእኩ እስመ እግዚአብሔር አንሥአኒ ኢይፈርህ እምአእላፍ አሕዛብ። “ተገምሰስኩን ድቃስ እውን ወሰደኒ፤ እግዚአብሔር ስለ ዘተንስከኒ ካብቶም አእላፍ አሕዛብ አይፈርሕን እየ” መዝ. 3:5።

ቀዳም ስዑር እንብሎ ኢየሱስ ምስ ሞተ ሞት ተሳዒሩ ነቶም ቅድሚኡ አብ ሲኦል ዝነበሩ ሒዙ አብ መንግስተ ሰማይ ስለ ዝኣቶ ቀዳም ስዑር ንብሎ፣ ከምኡ አብዘን ዝሓለፉ መዓልታት ብፎምን ጸሎትን ዘሕለፍናየን ክንስዕር ስለ ዝኾና ቀዳም ስዑር ንብሎ። እቲ ቀንዲ ትርጉሙ ግን ሞት ተሳዒሩ መንግስተ ሰማያት ስለ ዝተኸፍተ መዓልቲ ስዕረት ንሰይጣንን ልኡኻቱን መዓልቲ ዓወት ንተኸተልትን አመንት ክንርስቶስ እዩ። ቀዳም ስዑር ፍሉይ መልእኽቲ ዝሓዘት ፍሉቲ ዕለት እያ። አብ ጸሎተ ሃይማኖት “ናብ ሲኦል ወረደ ብሳልሳይ መዓልቲ ካብ ሙታን ተንሥአ” እናበልና ንጽሊ። ኩሎም እቶም ቅድሚ ክርስቶስ ዝሞቱ ጻድቃን አብ ሲኦል እዮም ዝጽብዩ ነሮም ኢየሱስ ድሕሪ ሞቱ ንሰማይ ሒዝዎም አትዩ። አፍደገ ሰማይ ብሰንኪ ኃጢአት ቀዳሞት ወለዲ ተዓጽዮ ሎሚ ግን ብሳላ ሞት ክርስቶስ ተከፊቱ አሎ።

አፍደገ ሰማይ ተኸፊቱ ንብል አሎና ዝተኸፍተ ንሕና ክንኣቱ ምእንቲ እዩ። አምላኽ ብዓቢ ፍቕሩ ተዓሪቕና ብሞት ወዱ ደቂ ሰማይ ክንከውን ንኹሉ ሂቡና አሎ። ካባና ዝድለ ዘሎ ነቲ ዝውሃበና ዘሎ ጸጋ ተቐቢልና ከምቲ አምላኽ ዝደልዮ ክንገብር። ሕይወትና ክንቅይር ንሞት ኃጢአት ምኽታል ሓዲግና ንመንግስተ ሰማይ ዝወስደና መገዲ ክንገብር። ንሰይጣን ክንስዕር ንኹሉ ተልእኮኡን ንኹሉ ግብሩን ስዒርና ሓዲስ ርክብ ምስ አምላኽ ክንምስርት ዘዘኻኸር ዕለት ኢና እንዝክር ዘሎና። ሓወይ ሓፍተይ ትዕወት ትዕወቲ ዘሎኻ/ኺ ክንብሃሃል እዋኑ እዩ። ብማዕዶ ኳና ናይ ዓወት መዝሙር ብምዝማርና ዝተዓወትና ከይመስለና ብሓቂ ንኸፍአት ንኃጢአት ንሰይጣን ክንዕወተሎም አሎና።

ሓ/ት/ክ ቍ 631 ከምዚ ይብል “ኢየሱስ ናብቲ መዓሙቕ ምድሪ ወሪዱ እዩ እቲ ናብ መዓሙቅ ዝወረደ ከአ እቲ ልዕሊ ኹሉ ሰማያት ዝዓረገ እዩ (ኤፌ 4:9-10) ይብል። ክርስቶስ ድሕሪ ሞቱ ዝወረደ ናይ ሙታን ቦታ ቅዱስ መጽሓፍ ፡ ሲኦል” ብዕብራይስጥ “ሸኦል” ብግሪኽ ድማ “ሃደስ” ኪብል ይሰምዮ። ምኽንያቱ ከአ እቶም አብኡ ዘለዉ ካብ ትርኢት አምላኽ ዝተኸወሉ እዮም (1ጴጥ 3:18-19)። ኢየሱስ ነተን አብ ሕቕፊ አብርሃም ክአትዎ ዝጽብያ ዝነበራ ነፍሳት ሒዝዎን ንሰማይ አትዩ ይብል።

አብ ቍ 635 ቀጺሉ “እቶም ምውታን ድምጺ ወዲ አምላኽ ምእንቲ ኪሰምዑ. . . . እቶም ኪሰምዕዎ ዘበሉ ድማ ብሕይወት ምእንቲ ክነብሩ (ዮሐ 5:25፤ ሮሜ 10:7፤ ኤፌ 4:9)

ክርስቶስ ናብቲ መዓሙኛ ሞት ወረደ። እቲ “ዋና ሕይወት ዝኾነ ኢየሱስ ብሞቱ “ነቲ ኣብ ልዕሊ ሞት ሥልጣን ዘለዎ ዲያብሎስ ምእንቲ ኪስዕር ምሉእ ዕድመኡም ብናይ ሞት ፍርሓት ባራዩ ኮይኖም ንዝነበሩ “ሓራ ኣውፀኦም” (ዕብ 2:14-15፥ ግ.ሓ. 3:15) ይብል።

ኣብ ታሪኽ እምነትና ቀዳም ስዑር ብፍሉይ ከምእትዝከር ኢና እንርኢ። ወዲ ኣምላኽ ከም ኩልና ሞይቱ ኣብ ከርሲ ምድሪ ንሰለስተ መዓልቲ ዝጸንሓለን ዕለታት ንዝክር። ዕለት ቀዳም ፈታኒት ዕለት እያ ነራ ብፍሉይ ነርድእቱ። ኣበሎ ክትንሥእ ድዩ ከምቲ ዝበለና? ንሕና ዕጫና እንታይ ክኸውን እናበሉ ኣብ ከቢድ ጭንቀት ዝነበሩላ ዕለት እያ። ሰለስተ ኣንስቲ ክወግሕ ይጸበያ ነረን ድሕሪኡ ክቡር ዘይቲ ሓዘን ከምቲ ልሙድ ነቲ ሬሳ ክቕብኦ ናብ መቓብር ከይደን።

ኣብ መገዲ እናኸዳ ነቲ እምኒ መን ክኸፍተልና እዩ እናበላ ይሓስባ ነረን። ቅዱስ ዮሐንስ ከም ዝሕብረና እቲ መቓብር ኣብ ጀርዲን (ገነት) እዩ ነሩ ዮሴፍ ብዓል ኣረማትያስ ንርእሱ ኢሉ ኣብ ዝቕረቦ ኢዩ ንኢየሱስ ቀቢርዎ ይብለና። ቀዳማይ ኣዳም ኣብ ምድረ ገነት ንኣምላኽ ክሓዱ ሞት ኣምጺኡልና ዳሕረዎይ ኣዳም ግን ኣብ ገነት ሞይቱ ሕይወት ኣምጺኡልና። ክሕደት ኣብ ገነት ተፈጺሙ ድሕነት ከኣ ኣብ ገነት ተፈጺሙ።

እተን ሕያዎት ኣንስቲ ኣብ መቓብር ምስ በጽሓ እቲ መቓብር ተኸፊቱ እቲ እምኒ ኣንኮራርዩ ጸኒሕዎን። መንዩ ነዚ ዝገበረ ምንድኛዳኛ ምድሪ ድዩ ከፊትዎ ወይስ መልኦኽ መጺኡ ከፊትዎ? እቲ ነቲ መቓብር ዓጽዩ ዝነበረ ዓቢ ደንጎላ ኣብቲ ኣፍደገ መቓብር ኣይነበረን። ኣብዚ ብዙሕ ክነስተንትን ንኸእል። እቲ ዓቢ እምኒ ተኸፊቱ ጸኒሑ ዝብል ኣብ ርእስና ኦቲና ክንሓስቦ ዘድልዩና ነገር ከም ዘሎ እዩ ዝነግር። ንሕና ብተፈጥሮና ልብና ንኸልእ ክንህብ ኣይነፍቅድን ኢና ስለዚ ዓጺናዮ ንነብር ከምኡ ዓቢ ኃጢአት ምስ ገበርና ኣብኡ ጸኒዕና ዓጺናዮ ንነብር እዚ ኸኣ ካብ ኣምላኽን ሰብን ፈልዩና ንነብር። እምብኣር ነዚ ካብ ኣምላኽን ሰብን ከዊሉ ዓጺቱ ሓዙና ንዘሎ ደንጎላ ቅምታን ክፍኣትን ካብ ልብና ኣውጺእና ክነንከራርዎ ክንሰሓሉ ልብና ክንሓጽብ እሞ ምስ ኢየሱስ ክንራኸብ ሎሚ መዓልቱ እዩ።

ምስ ኢየሱስ ከይንራኸብ ዓጺቱ ሓዙና ዘሎ ኩሉ ክንሓድግ ሎሚ ንኢየሱስ ክመርኣና ኣብ ትንሣኤን ሕይወትን ከእትወና ንድለዮ። ኣንስቲ ገሊላ ንኢየሱስ ድለዮን ኣብ መቓብር ኣብ ጀርዲን ኣብ ኩሉ ደልዮንኦ ክሳብ ዝረኽብኦ ደው ኣይበላን ኣብዚ ኸሉ ዘብጽሖን ፍቕሪ ኢየሱስ እዩ። ሓንጎብ ንኣምላኽ ክነፍቅር እንተ ኸኣልና ፍቕሩ ሓያልን ሰላም ዝህብን ስለ ዝኾነ ኣብ ኩሉ ከም እንደልዮ ይገብረና። እተን ኣንስቲ ኣብቲ መቓብር ድንን ኢለን ብማዕዶ እንተ ረኣያ ጥርሑ ርእየንኦ እቲ ሬሳ ኣብኡ ኣይነበረን፤ እቲ ዓቢ ደንጎላ ነቲ መቓብር ዓጽዩ ዝነበረ የለን መቓብር ተኸፊቱ ጸኒሕዎን። መላእኽቲ እቶም ልደቱ ዘበሰሩ ሕጂ ኸኣ ትንሣኤኡ ኣበሰሮም “ኣብዚ የለን ተንሣኤ እዩ” እናበሉ ኣበሰሮሙን፤ ነዚ ሰናይ ዜና ከምቲ ንሶት ምስ ተወልደ መድኃኒ ተወሊድልኩም ኣሎ ምስ በልዎም ዝበጽሖም ነዘን ኣንስቲ ኸኣ ተንሣኤ እዩ ምስ በልዎን ከበስራ ክሰብካ ኣብ ሓዋርያት ከይደን። ቅድም ግን ብለይቲ ኣብ መቓብር ከምዝኸዳ ማርቆስ ወንጌላዊ ይነግረና።

ቀዳም ስዑር ኩሉ ጸጥ ዝበለላ ኣምላኽ ብርእሱ ክርስቶስ ኣብ መቓብር ዝጸንሓላ ስለ ዝኾነት ናይ ኣስተንትኖ ናይ ፍሉይ ጊዜ ንኣምላኽ ሂብካ ምኽኣልን እያ። ኣብ ቅዱስ መጽሓፍ እግዚአብሔር ካብ ምፍጣር ብቀዳም መዓልቲ ኣዕረፈ ይብለና። ኣብ ቀዳም ስዑር ከኣ ኣብ ከርሲ ምድሪ ኮይኑ ኩሉ ጸጥ በለ ስለዚ ምስ ኣምላኽ ዘሎና ርክብ ብዝያዳ ክንሓስብ ከምኡ ንትንሣኤ ክንቀራረብ ዝሕግዘና ፍሉይ እሞን ኢና ዘሎና።

እተን አንስቲ ንኢየሱስ ክረኽባ ተጓይየን ንሕና እውን ኣብ ሕይወትና ኣብ ሓዳርና ኣብ ግላውን ሓበራውን ሕይወትና ክንረኽቦ እዋኑ እዩ። ኢየሱስ ዘይብሉ ሕይወት ኣብ ጸልማት እዩ ዝነበር። ኣብ ብርሃን ትንሣኤ ክንሳተፍ ምስንዳው የድልየና።

- **ንስሓ ኃጢአትና ንግበር።** ካብ ኣምላኽን ሰብን ፈልዩና ንዝርከብ ኃጢአትና ሎሚ ክንጻጸቦ ፍቓደኛታት ኮና ኣብ መንበር ኑዛዜ ክንቀርብ። ክርስቶስ እነ ክድሕን እዩ መይቱ ዝተንሥኤ ኢልና ሕልናና ደፊኡና ክንሳሕ።
- **ዕርቂ ምስ ኣምላኽን ሰብን ክንገብር።** ሞት ኢየሱስ ንጽልኢ ንቅርሕንቲ ንሞት ንፍልልይ እዩ ሰዒሩ። ምእንቲ ኩልና እዩ መይቱ ኩልና ከኣ ክንድሕን እዩ ድላዩ። ኣምላኽ ዘየፍቀሮ ሰብ የለን ምእንቲ ኩልና እዩ ወዱ ተሰዊዑ። እሞ ሎሚ ኣብ ነነድሕድና ሰላም ምሕረትን ሕድገትን ክንእውጅ ፍቓደኛታት ንኹን።
- **ንስብከት ንምስክር ንበገስ።** እተን ሕያዎት ኣንስቲ ትንሣኤ ምስተበሰራ ቀዳመይቲ ዝገበርኣ ስብከት ምስክርነት እዩ። ተንሢኡ ኣብዚ ኣብ ቦታ ሞት ኣይትድለይኦ ምስ ተባህላ እናጎየያ ከይደን ነቲ ዝተባህለን ነገረን። ሎሚ ኣነን ንሱኽምን እንልኣኽ ንሕና ኢና። መልእኽቲ ክርስቶስ ኣብቲ ጸሚኡን ጠምዮን ዘሎ ልቢ እነብጽሕ ንሕና ኢና እሞ ንበገስ።

ቀዳም ስዑር ኣብ ባህልና ብኹሉ ብመንፈሳውን ብሥጋውን እንሰናደወላ ዕለት እያ። ክዳና ነጻዕዱ ቤትና ነጽጋ ኮታስ ንብዓል ዝግባእ ምቅርራብ ንገብር ከምኡ ብመንፈሳውነት ንቕረብ ሎሚ ኣብዚ ዘሎናዮ ሃገር እውን እዚ ሰናይ ልምዲ ብፍላይ ነፍስና ኣጽሪና ካብ ጽልእን ቅርሕንት ፍልልይን ነጻ ኮና ኣብ ሓደ ክርስቶስ ክንምለስ ይግብኣና። ሰብ ሎሚ ካብ ኩሉ ከቢድዎ ዘሎ ብዝተፈላለየ ምኽንያት ካብ ነነድሕዱ ዝፈላለ በዚሑ ሰላም ኣብ ኩሉ ስኢናያ ነዕሎብጥ ኣሎና። መንፈስ ቃኤል ነገሱ ክፉእ ዝገበረ ንሓወ ዘርሓቐ ዝተዓወተ ዝመስሎ ጊዜ ኢና ዘሎና እሞ ኣብዚ ናይ ብርሃን ናይ ሰላም እዋን ኣብ ኣምላኽ ቀሪብና ብምሉእ ልብና ንነሳሕ። መሓሪ ኣምላኽ ሎሚ እውን ዝጠፋእና ደቂ ክንምለሶ ኣብ ኣፍደገ ልብና ኮይኑ ይጽበ ኣሎ ደቀይ ጠሬኦምኒ ርሒቐምኒ እናበለ ክንምለሶ ይጽበየና ኣሎ። እመጽእ ኣሎኹ ተቐበለኒ ምስ ኩሉ ክፍኣተይን ኃጢአተይን እመጽኣካ ኣሎኹ ኢልና ብልብና ተደፊእና ንብዓት ሓዘን ሓጢአትን እናኣፍሰስና ኣብ ሰማያዊ ኣቦና ንመለስ። ቀዳም ስዑር ልዕሊ ኹልና ዝኸበደታ ንማርያም ኣደ እየሱስ ነደና እዩ። ሓደ ወዳ ክስዋዕ ኣብ መስቀል ክግዕር ዝረኣየት፣ ጸሚኣ እናበለ ዘልኦ ጽምኣት ነፍሳት ክጭርሕ ዝሰምዐት ነዚ ኹሉ ኣብ ልባ እተስተንትን ዝነበረት ብፍሉይ ዝጉሃየት ኣደ እያ። ምናልባት ወዳ እዚ ኹሉ ከምዝወርዶ ድሮ ኣብ ልደቱ ብነብይ ስምዖን ከምኡ ብመልኣኽ ተነገርዎ እዩ ትፈልጥ ነራ እያ ግን ኣደ ስለ ዝኾነት ይኸብዳ ከምዝነበረ ብሩህ እዩ። ኣብ እግሪ መስቀል ኮይና ሕድሪ ተቐቢላትና ኣብ ቀሪንዮ ክስዋዕ እንከሎ ምእንታና ንሳ እውን ኣብ መስዋዕቱ ተሳቲፋ እያ፣ ካብ መስቀል ክወርድ ኣብ ሕቕፋ ክትቅበሎ እንከላ ኩሉ ጓህን ስቓይን ክበዱ ብሩህ እዩ እንተ ኹን ብዓይኒ እምነትን ምስ ድላይ ኣምላኽ ስለ እትርእዮ ንኹሉ ፍቓድካ ይኹን እያ ትብል ነራ። ሎሚ እምብእር ደቃ ኣብ እግሪ መስቀል ዝተወሃብናያ ኣደና ዓለምና ክቕየር ዘመና ክቕየር ለምንልና ንበላ። ሕሰም ስቓይን ውርደትን ዝያዳ ኩልና ትፈልጥዮ ኢኺ እሞ እዛ እንነብረላ ዓለም ብፍላይ ሃገርና ዓዲ ሰላምን ስኒትን ምርድዳእን ግበርልና ኢልና ንማሕጻና። ዝጽሊ ይስማዕ እዩ እሞ ብልቢ ንጸሊ።

ብሩኽ ብዓለ ትንሣኤ ንኹልና።

ኣባ ንጉሠ ፍሥሓ።